

# മറ്റുള്ളവരെ വിധിക്കുകയും കുറ്റപ്പെടുത്തുകയും

## ചെയ്യുന്നത് സൂക്ഷിക്കുക-സാക് പുനൻ

WFTW Malayalam 24 April 2011

[www.jeevamozhikal.org](http://www.jeevamozhikal.org)

വേദജ്ഞരും പരീശന്മാരും വ്യഭിചാരത്തിൽ പിടിക്കപ്പെട്ട ഒരു സ്ത്രീയെ കൊണ്ടുവന്നു. അവർ അവളെ നടുവിൽ നിർത്തിയിട്ട് യേശുവിനോടു പറഞ്ഞു: “ഗുരോ, ഈ സ്ത്രീയെ വ്യഭിചാരകർമ്മത്തിൽ പിടിച്ചിരിക്കുന്നു. ഇങ്ങനെയുള്ള സ്ത്രീകളെ കല്ലെറിയണമെന്നു മോശെ ന്യായപ്രമാണത്തിൽ ഞങ്ങളോടു കല്പിച്ചിരിക്കുന്നു. അങ്ങ് എന്തു പറയുന്നു? അദ്ദേഹത്തെ കുറ്റം ചുമത്തേണ്ടതിന് എന്തെങ്കിലും തക്ക കാരണം കിട്ടേണ്ടതിന് അവർ പ്രയോഗിച്ച ഒരു കെണിയായിരുന്നു ഈ ചോദ്യം” (യോഹ.8:3-6).

വ്യഭിചാരത്തിൽ പിടിക്കപ്പെട്ട സ്ത്രീയെ കല്ലെറിയണമെന്ന ന്യായപ്രമാണത്തിനു പിന്നിൽ ഉള്ള ദൈവത്തിന്റെ ഹൃദയത്തെ പരീശന്മാർ മനസ്സിലാക്കിയില്ല. ഒരു സ്ത്രീയെ കല്ലെറിഞ്ഞു കൊല്ലുന്നത് കാണുവാൻ അവിടുന്ന് ഒരിക്കലും ആഗ്രഹിച്ചില്ല. എന്നാൽ വ്യഭിചാരത്തെ കർശനമായി തടയുവാനും അവിടുന്ന് ആഗ്രഹിച്ചു. ഇവിടെ പരീശന്മാർക്കു ന്യായപ്രമാണം അനുസരിക്കുന്നതിൽ അത്ര താല്പര്യമില്ലായിരുന്നു. അവർക്കു വേണ്ടിയിരുന്നത് യേശുവിനെ കുറ്റപ്പെടുത്തുവാൻ എന്തെങ്കിലും കാരണം കണ്ടു പിടിക്കുക എന്നതായിരുന്നു. പാപിനിയായ സ്ത്രീയെ അവർ കുറ്റം ചുമത്തിക്കഴിഞ്ഞു. അതിനു ശേഷം പാപമില്ലാത്ത ദൈവപുത്രനെയും കുറ്റപ്പെടുത്തുവാൻ അവർ ആഗ്രഹിച്ചു. പരീശന്മാർ അങ്ങനെയുള്ളവരാണ്. അവർക്ക് ഒട്ടും ദൈവഭയമില്ല. മറ്റേതൊരാളെയും കുറ്റം ചുമത്തുന്നതുപോലെതന്നെ ഏറ്റവും ദൈവഭക്തനായ ഒരുവനെയും കുറ്റം ചുമത്തും.

പരീശന്മാർ ഇത് യേശുവിനെ കുറ്റം ചുമത്തുന്നതിനുള്ള മറ്റൊരു സാഹചര്യമായിട്ടാണ് ചിന്തിച്ചത്. അവളെ കല്ലെറിഞ്ഞുകൊല്ലണം എന്ന് അവിടുന്ന് പറഞ്ഞിരുന്നെങ്കിൽ യേശുവിനെ കരുണയില്ലാത്തവൻ എന്നു പറഞ്ഞു കുറ്റപ്പെടുത്തുമായിരുന്നു. “വേണ്ട, അവളെ കല്ലെറിഞ്ഞുകൊല്ലേണ്ട” എന്നു പറഞ്ഞിരുന്നെങ്കിൽ യേശുവിനെ മോശെയുടെ ന്യായപ്രമാണങ്ങൾ അനുസരിക്കാത്തവൻ എന്നു കുറ്റം ചുമത്തുമായിരുന്നു. എങ്ങനെയും തങ്ങൾക്കു ജയിക്കണം എന്നാൽ അവർ ജയിച്ചില്ല. അവർ തോറ്റു! യേശു ഉടനെ മറുപടി നല്കിയില്ല. തന്റെ പിതാവിങ്കൽനിന്നും ഒരു വചനം ലഭിക്കുന്നതുവരെ അവിടുന്ന് കാത്തിരുന്നു. പിതാവിൽനിന്നു മറുപടി ലഭിച്ച ഉടൻ അവിടുന്ന് അവരോടു പറഞ്ഞു “നിങ്ങളിൽ പാപം ഇല്ലാത്തവൻ ആദ്യത്തെ കല്ല് എറിയട്ടെ.” പിതാവിൽനിന്നുള്ള ഒറ്റ വാചകം മതിയായിരുന്നു പ്രശ്നപരിഹാരത്തിന്. നിങ്ങൾ പരിശുദ്ധാത്മാവിനു ശ്രദ്ധ കൊടുക്കുന്നവരാണെങ്കിൽ ഇത്തരം സന്ദർഭങ്ങളിൽ ഒരു നീണ്ട പ്രസംഗത്തിന്റെ ആവശ്യം ഉണ്ടാവുകയില്ല. നിങ്ങളുടെ ശത്രുവിന്റെ വായ് അടയ്ക്കുവാൻ ഒറ്റ വാചകം മതി. പരീശന്മാർല്ലാത്തവർക്കും മറ്റുള്ളവരെ കുറ്റം വിധിക്കാത്തവർക്കും ഇന്നും ദൈവം ജ്ഞാനത്തിന്റെ വാക്കുകൾ നൽകുന്നു. അങ്ങനെയുള്ളവരോടുള്ള ദൈവത്തിന്റെ വാഗ്ദാനം ഇതാണ്. “നിങ്ങളുടെ എതിരികൾക്ക് ആർക്കും ചെറുക്കാനോ എതിർ പറവാനോ കഴിയാത്ത വാക്കും ജ്ഞാനവും ഞാൻ നിങ്ങൾക്കു തരും(ലൂക്കോ.21:15).

യേശു വ്യഭിചാരത്തിന് എതിരായിരുന്നോ? തീർച്ചയായും. എന്നാൽ വ്യഭിചാരത്തേക്കാൾ അവിടുന്ന് എതിർത്തത് ന്യായവാദത്തെ ആയിരുന്നു. അത് ഇവിടെ നാം വ്യക്തമായി കാണുന്നു. യേശുവിന്റെ ഒരു വശത്ത് വ്യഭിചാരിണിയായ സ്ത്രീയും മറുവശത്ത് ന്യായവാദികളായ പരീശന്മാരും. ഒടുവിൽ യേശുവിന്റെ പാദപീഠത്തിങ്കൽ വ്യഭിചാരിണിയായ സ്ത്രീയെ മാത്രം കാണുന്നു. യേശു സംസാരിച്ച വചനത്താൽ മറ്റുള്ളവർ ഒഴിവാക്കപ്പെട്ടു. വ്യഭിചാരം ആ സ്ത്രീയുടെ കണ്ണിലെ ഒരു കരടു മാത്രമായിരുന്നെങ്കിൽ പരീശന്മാരുടെ കണ്ണിലെ കോലായിരുന്നു. ന്യായവാദവും വെറുപ്പും.

വ്യഭിചാരത്തേക്കാൾ പല മടങ്ങു ലഘുവായ കാര്യങ്ങൾക്കു നല്ല സഹോദരന്മാരെയും സഹോദരികളെയും എത്രയോ തവണ കുറ്റപ്പെടുത്തിയിട്ടുണ്ടെന്ന കാര്യം സ്വയം ചോദിക്കുക. നിങ്ങളുടെ വീട്ടിലോ മറ്റേവിടെയെങ്കിലും വെച്ചോ അവരെക്കുറിച്ചു പരദുഷണം പറഞ്ഞത് ചിന്തിക്കുക. ഓരോ സമയവും ഇങ്ങനെ മറ്റുള്ളവരെ കുറ്റപ്പെടുത്തുന്ന പ്രവൃത്തിയിൽ ഏർപ്പെടുമ്പോൾ നിങ്ങളുടെ, കഠിനമായി ന്യായം വിധിക്കുകയും കുറ്റപ്പെടുത്തുകയും ചെയ്യുന്ന സ്വഭാവത്താൽ നിങ്ങളുടെ കണ്ണിലെ കോൽ കൂടുതൽ കൂടുതൽ വലുതാകുകയാണ്. അങ്ങനെ ആത്മീയകാര്യങ്ങളിൽ കൂടുതൽ അന്ധനായിത്തീരുന്നു. ആത്യന്തികമായി നിങ്ങൾ ആരെയാണ് പ്രോഹിച്ചത്? മറ്റാരേക്കാളും അധികം നിങ്ങളെത്തന്നെ.

കണ്ണിൽ കോലിരിക്കുന്ന ഒരുവനു മറ്റുള്ളവരുടെ കണ്ണിലെ കരട് എടുക്കുവാൻ കഴിയുന്ന ഒരു കണ്ണു ഡോക്ടർ ആകാൻ കഴിയുമെന്നു നിങ്ങൾ കരുതുന്നുണ്ടോ? നിങ്ങൾ ദൈവശബ്ദം കേൾക്കുക. നിങ്ങളുടെ സഹോദരീസഹോദരന്മാരെ വെറുതെ വിടുക. അവരുടെ കണ്ണിൽ അല്പം കരടു മാത്രമേയുള്ളൂ. ആ കരടുകളെല്ലാം ചേരുന്നതിനേക്കാൾ മോശമാണ് നിന്റെ കണ്ണിലെ കോൽ!

എന്തുകൊണ്ടാണ് യേശു കുറ്റപ്പെടുത്തുന്നതിന്റെ ആത്മാവിനെ എതിർത്തത്? കാരണം അവിടുന്ന് സ്വർഗത്തിൽ ആയിരുന്നപ്പോൾ രാപ്പകൽ തുടർച്ചയായി ആളുകളെ കുറ്റപ്പെടുത്തുന്ന സാത്താന്റെ (സഹോദരന്മാരെ കുറ്റപ്പെടുത്തുന്നവൻ) ശബ്ദം കേട്ടിരുന്നു(വെളി.2:10). യേശു ഭൂമിയിൽ വന്ന് ഇത്തരത്തിലുള്ള സാത്താന്യആത്മാവിനെ ആളുകളിൽ കണ്ടപ്പോൾ അവിടുന്ന് സാത്താനെയാണ് ഓർത്തത്. കുറ്റപ്പെടുത്തലിന്റെ ആത്മാവിനെ യേശു വെറുക്കുന്നു. ഇന്നും വെറുക്കുന്നു. നിങ്ങൾ ഒരുവനെ കുറ്റപ്പെടുത്തുമ്പോൾ യേശുവിനു സാത്താനെയാണ് ഓർമ്മപ്പെടുത്തുന്നതെന്നു നിങ്ങൾ അറിയുന്നുണ്ടോ? പല വിശ്വാസികളും ഈ കാര്യം കാണുന്നില്ല. കാര്യം അവരുടെ കണ്ണിലെ കോൽ അവരെ അന്ധരാക്കിയിരിക്കുന്നു.

കഴിഞ്ഞ മൂപ്പതു വർഷമായി ഞാൻ തുടർച്ചയായി പ്രസംഗിക്കുന്ന ഒരു പ്രസംഗമുണ്ടെങ്കിൽ അത് ഇതാണ്: “നിങ്ങൾക്ക് ആത്മീയപുരോഗതി ഉണ്ടാകണമെങ്കിൽ മറ്റുള്ളവരെ വിധിക്കുന്നത് അവസാനിപ്പിച്ച് സ്വയം വിധിക്കാൻ തുടങ്ങുക”. നിങ്ങളുടെ ഭൂതക്കണ്ണാടി ഉപയോഗിച്ച് മറ്റുള്ളവരെ നോക്കാതെ നിങ്ങളെത്തന്നെ നോക്കുക. നിങ്ങൾ സ്വയം വിധിച്ചശേഷം എന്താണ് ചെയ്യേണ്ടത് എന്നു ഞാൻ പറയാം. വീണ്ടും സ്വയം വിധിക്കുക. എന്ന് ഇതു നിർത്തുവാൻ കഴിയും? നിങ്ങൾ പൂർണ്ണമായി യേശുക്രിസ്തുവിനെപ്പോലെ ആയതിനുശേഷം മാത്രം.

അപ്പൊസ്തലനായ യോഹന്നാൻ തന്റെ ജീവിതത്തിന്റെ അവസാനസമയത്ത് വിശ്വാസികളോട് ഇങ്ങനെ പറഞ്ഞു: “ക്രിസ്തു വെളിപ്പെടുമ്പോൾ നാമും അവനെപ്പോലെ ആകും...അവനിൽ ഈ പ്രത്യാശയുള്ളവരെല്ലാം അവൻ നിർമ്മലനായിരിക്കുന്നതുപോലെ തന്നെത്തന്നെ നിർമ്മലീകരിക്കുന്നു.(1യോഹ.3:2,3)

അപ്പോൾ തെറ്റിപ്പോയ ഒരുവനെ ഒരു സഭാനേതാവ് എങ്ങനെയാണ് തിരുത്തേണ്ടത്? കരുണയോടെ, അതിയായ കരുണയോടെ, കർത്താവു തന്നോടു കാണിച്ച അത്രയും കരുണയോടെ. ഈ സ്ത്രീ ചെയ്ത വ്യഭിചാരം എന്ന പാപത്തെ യേശു അവഗണിക്കുകയല്ലായിരുന്നു. അല്ല, അവിടുന്ന് അവളോട് വലിയ അനുകമ്പയോടെ പറഞ്ഞു “ഞാൻ നിന്നെ കുറ്റം വിധിക്കുന്നില്ല.” എന്നിട്ടു ശക്തമായ ഭാഷയിൽ മുന്നറിയിപ്പു നൽകി “വീണ്ടും ഈ പാപം ഒരിക്കലും ചെയ്യരുത്.” ദൈവത്തിന്റെ കൃപ നമ്മുടെ പാപത്തെ കുറ്റം വിധിക്കുന്നില്ല! അത് ആദ്യമായി നമ്മുടെ പാപത്തെ ക്ഷമിക്കുന്നു. എന്നിട്ട് വീണ്ടും പാപം ചെയ്യരുതെന്ന മുന്നറിയിപ്പു നൽകുകയും പാപം ചെയ്യാതിരിക്കാൻ നമ്മെ സഹായിക്കുകയും ചെയ്യുന്നു.

എന്തുകൊണ്ടാണ് പരീശന്മാർ എല്ലാം പൊയ്ക്കളഞ്ഞത്? അവർ എല്ലാവരും കർത്താവിങ്കലേക്കു നൂറുകത്തോടുകൂടെ വന്നിട്ട് ഇങ്ങനെ പറയേണ്ടതായിരുന്നു “കർത്താവേ, എന്നോടു ക്ഷമിക്കേണമേ. എനിക്ക് എന്റെ മറഞ്ഞിരുന്ന പാപങ്ങളെപ്പറ്റിയും എന്റെ കുറ്റമായ നിയമാനുസരണ മനോഭാവത്തെപ്പറ്റിയും ഇപ്പോൾ വെളിച്ചം ലഭിച്ചിരിക്കുന്നു. ഈ സ്ത്രീയെക്കാളും വളരെ മോശമാണ് എന്റെ സ്ഥിതി എന്ന് ഇപ്പോൾ ഞാൻ കാണുന്നു. എന്നോടു ദയവുചെയ്ത് കരണ തോന്നേണമേ.” എന്നാൽ ഒറ്റ ആൾപോലും ഈ രീതിയിൽ കർത്താവിങ്കലേക്കു വന്നില്ല.

അനേകം ആളുകളിൽ ഒന്നല്ലെങ്കിൽ മറ്റൊരു കുറ്റം കണ്ടുപിടിച്ചുകൊണ്ടിരുന്ന നിങ്ങളെപ്പറ്റി എന്തു പറയുന്നു? കർത്താവു നിങ്ങളെ നൂറുകുവാൻ ഇന്നു നിങ്ങൾ അനുവദിക്കുമോ?

ചില ആളുകൾ എന്റെ അടുത്തുവന്ന് അവർ എനിക്കെതിരെ പറഞ്ഞതും ചെയ്തതുമായ തെറ്റുകൾക്കു മാപ്പു ചോദിച്ചപ്പോൾ അവർ നൂറുകപ്പെട്ടിട്ടില്ല എന്നു എനിക്കു തിരിച്ചറിയുവാൻ കഴിഞ്ഞു. അവർ വാസ്തവത്തിൽ അവരുടെ പാപങ്ങളെപ്പറ്റി അനുതപിച്ചിട്ടില്ല എന്നാണ് ഇതു തെളിയിക്കുന്നത്. അവർ തങ്ങളുടെ മനസ്സാക്ഷി ശുദ്ധമാക്കാൻ വേണ്ടി നിയമം അനുസരിക്കുക മാത്രമാണ് ചെയ്തത്. ഞാൻ ഉടൻതന്നെ അവരോടു ക്ഷമിച്ചു. അവർ വീണ്ടും ആ പാപത്തിലേക്കു വീഴും എന്നെനിക്ക് ഉറപ്പായിരുന്നു. കാരണം അവർ നിയമാനുസാരികൾ ആയിരുന്നു.അവരെ സംബന്ധിച്ചിടത്തോളം അവർ തങ്ങളുടെ പ്രമാണ പട്ടികയിലെ 347-ാം നിയമം-ഒരു മൂപ്പന്റെ പിന്നിൽ നിന്ന് അവനെപ്പറ്റി ദോഷമായി സംസാരിക്കരുത്-എന്നതിന് അനുസരണക്കേടു കാണിച്ചു എന്നു സാങ്കേതികമായി മനസ്സിലാക്കിയതിനാൽ ക്ഷമാപണം നടത്തുകയായിരുന്നു.. അതുകൊണ്ട് അവർ ക്ഷമാപണം എന്ന ചടങ്ങ്, ‘നിങ്ങൾ തെറ്റു ചെയ്തവരോടു ക്ഷമ ചോദിക്കേ’മെന്ന 9-ാം നിയമം അനുസരിക്കുന്നതിനുവേണ്ടി ചെയ്തു എന്നു മാത്രം!! എന്നാൽ അവരുടെ ഉള്ളിൽ ഒരു മാറ്റവും വന്നിട്ടില്ലായിരുന്നു. അവർ മുമ്പത്തേപ്പോലെ തന്നെ അവരുടെ ജീവിതവുമായി മുന്നോട്ടു പോകുന്നു.

ദൈവം നമ്മുടെ സ്വന്തപാപങ്ങളെപ്പറ്റി നമുക്കു വെളിച്ചം നൽകുമ്പോൾ നാം ആ വെളിച്ചത്തിന്റെ ശക്തിയാൽ അന്ധതപിടിച്ച് യേശുവിന്റെ പാദങ്ങളിൽ മരിച്ചവനെപ്പോലെ വീഴുകയും(വെളി.1:17) നമ്മെത്തന്നെ ഭൂമിയിലെ ഏറ്റവും വലിയ പാപികളെന്ന് അംഗീകരിക്കുകയും ചെയ്യും(1തിമോ.1:15). നിങ്ങൾക്ക് എപ്പോഴെങ്കിലും അങ്ങനെ തോന്നിയിട്ടുണ്ടോ? അതോ ചെറുതായൊന്നു തെന്നിപ്പോയി എന്നു തോന്നുന്നതേയുള്ളോ? എങ്കിൽ നിങ്ങൾ ഒരു പരീശനാണ്. കണ്ണിൽ കരടു മാത്രമുള്ള പാവപ്പെട്ട ആളുകളെ കല്ലെറിഞ്ഞതിനെപ്പറ്റി അനുതപിക്കുന്നതുവരെ നിങ്ങളുടെ കാര്യങ്ങൾ ഭംഗിയായി പോകുകയില്ല. നിങ്ങളുടെ കടുംപിടുത്തമുള്ള ഹൃദയത്തെ ദൈവം നുറുക്കട്ടെ.

യാക്കോബ്.2:13 നമ്മെ ഓർമ്മിപ്പിക്കുന്നത് മറ്റുള്ളവരോടു കരുണ കാണിക്കാത്തവരെ ദൈവം കരുണയില്ലാതെ ന്യായം വിധിക്കും എന്നാണ്. സഭാനേതാക്കളായിരിക്കും ഈ തലത്തിൽ ഒന്നാമത്തെ കുറ്റക്കാര്. മാതാപിതാക്കൾ തങ്ങളുടെ കുഞ്ഞുങ്ങളോടു കരുണയില്ലാതെ പെരുമാറുന്നതിനെതിരെ ജാഗ്രതയുള്ളവരായിരിക്കണം.

വ്യഭിചാരത്തിൽ വീണുപോയ ഒരു സഭാനേതാവിന് സഭയെ ഒരിക്കലും നശിപ്പിക്കുവാൻ കഴിയുകയില്ല. കാരണം എല്ലാ വിശ്വാസികൾക്കും വ്യഭിചാരം പാപമാണെന്നറിയാവുന്നതുകൊണ്ട് നേതാവിനെ ആ സ്ഥാനത്തുനിന്ന് ഉടൻതന്നെ മാറ്റിക്കളയും. എന്നാൽ ഒരു സഭാനേതാവ് നിയമാനുസാരി ആണെങ്കിൽ അത് കൂടുതൽ വലിയ അപകടം ആയിരിക്കും. കാരണം, അയാൾ വിശുദ്ധിയെപ്പറ്റിയാണ് പ്രസംഗിക്കുന്നത്. നിയമാനുസരണത്തെപ്പറ്റി വെളിച്ചം ലഭിച്ചിട്ടില്ലാത്തവർ അയാളെ അനുഗമിക്കുകയും സ്വയം നിയമാനുസാരികൾ ആകുകയും ചെയ്യും. ഒരു അന്ധനായ പരീശനെപ്പോലെ അവൻ മറ്റുള്ളവരെയും താൻ വീണുപോയ നിയമസിദ്ധാന്തത്തിന്റെ ആഴമായ കുഴിയിലേക്കു നയിക്കും.

മറ്റുള്ളവരെ വിധിക്കുകയും കുറ്റപ്പെടുത്തുകയും ചെയ്യുന്ന നിങ്ങളുടെ മനോഭാവം യഥാർത്ഥത്തിൽ നിങ്ങൾ പത്തു പ്രാവശ്യം വ്യഭിചാരത്തിൽ വീണുപോകുന്നതിലും മോശമായതാണെന്നു മനസ്സിലാക്കിയിട്ടുണ്ടോ? കഴിഞ്ഞ ഒരു മാസം പത്തു പ്രാവശ്യം വ്യഭിചാരത്തിൽ വീണുപോയിട്ടുണ്ടെങ്കിൽ നിങ്ങൾ എങ്ങനെ അനുതപിക്കും? കുറ്റപ്പെടുത്തലിന്റെ ആത്മാവു നിങ്ങൾക്കുണ്ടെങ്കിൽ ഇതിനേക്കാൾ അധികം അനുതപിക്കേണ്ട ആവശ്യം ഉണ്ട്.